

# Ngaahi tāpuaki 'o e Lotu Fakafāmilí, Ako Folofola Fakafāmilí, mo e Efiafi Fakafāmilí 'i 'Apí

ʻI hoʻo lau e ngaahi akonaki ko ʻeni ʻo e kau taki ʻo e Siasí, lainei ʻa e ngaahi tāpuaki ʻoku maʻu mei he lotu fakafāmilí mo e ako folofola fakaʻahó mo e efiafi fakafāmilí ʻi ʻapí fakauiké.



Naʻe akonaki ʻa Eletā Lisiate G. Sikoti ʻo e Kōlomu ʻo e Kau ʻAposetolo ʻe Toko Hongofulu Mā Uá ʻo pehē:

“Mātuʻa, tokoni ʻo maluʻi hoʻomou fānaú ʻaki e mālohi ʻo e lotu fakafāmilí ʻi he pongipongí mo e poʻulí. . . . Maluʻi hoʻo fānaú maʻu pē mei he ngaahi takiekina ʻo e māmaní ʻi haʻo fakamālohia kinautolu ʻaki e ngaahi tāpuaki mālohi ʻoku maʻu mei he lotu fakafāmilí. ʻOku ʻikai totonu ke toe fehuʻia e lotu fakafāmilí ia ʻi hoʻomou moʻui fakaʻahó.

“. . . ʻAi ke hoko [ʻa e folofolá] ko ha konga mahuʻinga ʻo hoʻo moʻui he ʻaho kotoa. Kapau ʻokú ke fie maʻu hoʻo fānaú ke nau ʻiloʻi, mahino mo talangofua ki he uei ʻa e Laumālié, kuo pau ke mou ako mo kinautolu e folofolá. . . . Túunga ʻi he ako folofola maʻu pē mo toutou fakahokó, te ke maʻu ai ha nonga ʻi he mamahi ʻoku nau ʻākilotoa koé pea mo ha mālohi ke fakafepakí e ngaahi ʻahíʻahí. Te ke fakatupulaki ha tui mālohi ʻi he ʻalóʻofa ʻa e ʻOtuá pea mo ʻilo ʻe lelei e meʻa kotoa ʻi he Fakalelei ʻa Sīsū Kalaisi ʻo fakatatau mo e taimi ʻa e ʻOtuá” (“Fakamuʻomúʻa Hoʻo Ngāuei e Túi,” *Ensign* pe *Liahona*, Nōvema 2014, 93).



Naʻe akonaki ʻa Sisitā Linitā S. Livi ʻo e kau palesitenisī lahi ʻo e Fineʻofá ʻo pehē:

“Kuo pau ke u fakamoʻoni ki he ngaahi tāpuaki ʻo e ako fakaʻaho e folofolá, lotú mo e efiafi fakafāmilí fakauike ʻi ʻapí. Ko e ngaahi meʻa mahuʻinga ʻeni ʻoku tokoni ke toʻo ʻa e hohaʻá, tataki ʻetau moʻui pea maluʻi lahi ange hotau ʻapí” (“Maluʻi mei he Ponokalafí—ko ha ʻApí ʻOkú Fakatefito ʻia Kalaisi,” *Ensign* pe *Liahona*, Mē 2014, 16–17).



Naʻe fakahā ʻe Palesiteni Tōmasi S. Monisoni ʻo pehē:

“Ko e lotu fakafāmilí ʻa e meʻa ne taʻofi lahi taha ʻa e angahalá, pea ko ia ʻa e tupuʻanga lelei taha ʻo e fiefiá mo e nēkeneká” (“Hallmarks of a Happy Home,” *Ensign*, Nov. 1988, 69).

Fakalaululoto ki he ngaahi fehuʻi ko ʻeni:

- Ko e fē ʻi he ngaahi tāpuaki ko ʻeni kuó ke aʻusia ʻi ho fāmilí pe mamata ai ʻi ha ngaahi fāmilí kehe?
- Ko e hā te ke lava ʻo fai he taimí ni ke maʻu kakato ange ai ʻa e ngaahi tāpuaki ko ʻeni?

